

മലയാളം ലെക്ലിക്കൻ മേധാവി നിയമനം

13 (*103) ഡോ. മാത്യു കുഴൽനാടൻ:

ശ്രീ. തിരുവഞ്ചൂർ രാധാകൃഷ്ണൻ:

ശ്രീ. പി. ടി. തോമസ്:

ശ്രീ. സി. ആർ. മഹേഷ്: താഴെ കാണുന്ന ചോദ്യങ്ങൾക്ക്

ഉന്നതവിദ്യാഭ്യാസ-സാമൂഹ്യനീതി വകുപ്പുമന്ത്രി സദയം മറുപടി നൽകുമോ:

(എ) കേരള സർവ്വകലാശാല ഓർഡിനൻസിന് വിരുദ്ധമായി മലയാളം ലെക്ലിക്കൻ മേധാവിയാൽ സംസ്കൃതാധ്യാപികയെ നിയമിച്ചത് ശ്രദ്ധയിൽപ്പെട്ടിട്ടുണ്ടോ?

കേരള സർവ്വകലാശാലയിൽ മലയാളം ലെക്ലിക്കൻ മേധാവിയുടെ നിയമനത്തിനായി വിജ്ഞാപനം പുറപ്പെടുവിച്ചിട്ടുള്ളത് പൂർണ്ണമായും സർവ്വകലാശാല ഓർഡിനൻസ് അനുശാസിക്കുംപ്രകാരമുള്ള യോഗ്യതകൾ നിലനിർത്തിക്കൊണ്ടാണ്. കേരള സർവ്വകലാശാല മലയാളം ലെക്ലിക്കൻ എഡിറ്ററുടെ സ്ഥിരനിയമനം വേഗതയിൽ നടത്തുന്നതിനായി കേരള പബ്ലിക് സർവീസ് കമ്മീഷനെ സർവ്വകലാശാല സമീപിച്ചപ്പോൾ കേരള പബ്ലിക് സർവീസ് കമ്മീഷൻ (സർവ്വകലാശാലകളുടെ കീഴിലുള്ള സർവീസുകൾ സംബന്ധിച്ചുള്ള കൂടുതൽ ചുമതലകൾ) ആക്ട് 2015 പ്രകാരം കൺസൾട്ടേഷൻ റൂൾ തയ്യാറാക്കിയതിനുശേഷമാത്രമേ സ്ഥിരനിയമനം നടത്താൻ കഴിയുകയുള്ളൂ എന്നാണ് പി.എസ്.സി. അറിയിച്ചിരുന്നത്. കൺസൾട്ടേഷൻ റൂൾ തയ്യാറാക്കൽ സമയം ആവശ്യമായ ഒരു പ്രക്രിയ ആയതിനാൽ അതുവരെ മലയാളം ലെക്ലിക്കൻ വിഭാഗത്തിന്റെ സുഗമമായ പ്രവർത്തനത്തിന് ഡെപ്യൂട്ടേഷൻ വ്യവസ്ഥയിൽ എഡിറ്ററെ താൽക്കാലികമായി നിയമിക്കാൻ 24-8-2020-ൽ സർവ്വകലാശാല തീരുമാനിച്ചിരുന്നു. കേരള സർവ്വകലാശാല ഫസ്റ്റ് ഓർഡിനൻസ് 1978-ലെ പതിനേഴാം അധ്യായത്തിൽ ക്രമനമ്പർ 93 ആയി ഷെഡ്യൂൾ ചെയ്തിരിക്കുന്നത് മലയാളം ലെക്ലിക്കൻ എഡിറ്റർ തസ്തികയിൽ നേരിട്ടുള്ള സ്ഥിര നിയമനത്തിനുള്ള യോഗ്യത, ശമ്പളം തുടങ്ങിയവയാണ്. എഡിറ്ററുടെ ഡെപ്യൂട്ടേഷൻ നിയമനത്തിനായി വിദഗ്ധർ ഉൾപ്പെടുന്ന ഒരു സെലക്ഷൻ കമ്മിറ്റി രൂപീകരിക്കുകയും പ്രസ്തുത കമ്മിറ്റിയുടെ ശുപാർശപ്രകാരം ഡെപ്യൂട്ടേഷൻ വ്യവസ്ഥയ്ക്കുള്ള യോഗ്യത വിപുലീകരിച്ച് വിജ്ഞാപനം പുറപ്പെടുവിക്കുകയും ചെയ്തു. ഇത് താല്ക്കാലികാടിസ്ഥാനത്തിലുള്ള ഡെപ്യൂട്ടേഷൻ നിയമനം മാത്രമായതിനാൽ അതിനെ ഓർഡിനൻസ് വിരുദ്ധമായി കാണാനാകില്ല.

(ബി) മലയാളം ലെക്ലിക്കൺ മേധാവിക്കായി യൂണിവേഴ്സിറ്റി നോട്ടീഫിക്കേഷൻ ഇറക്കിയപ്പോൾ അതിൽ മലയാളത്തിൽ പ്രാവീണ്യമുള്ളവർ വേണമെന്ന നിബന്ധനയ്ക്കൊപ്പം മലയാളത്തിലോ സംസ്കൃതത്തിലോ എന്ന് ചേർത്തത് കേരള സർവ്വകലാശാല ഓർഡിനൻസിന്റെ ലംഘനമാണെന്ന കാര്യം ശ്രദ്ധയിൽപ്പെട്ടിട്ടുണ്ടോ?

കേരള സർവ്വകലാശാല ഫസ്റ്റ് ഓർഡിനൻസ് 1978 ചാപ്റ്റർ 17-ന്റെ ഭാഗമായ ഷെഡ്യൂളിലെ ക്രമനമ്പർ 93 പ്രകാരം ചേർത്തിരിക്കുന്ന യോഗ്യതകൾ നേരിട്ടുള്ള സ്ഥിരനിയമനത്തിന് വേണ്ടിയുള്ളതാണ്. ടി തസ്തികയിലേയ്ക്ക് ഇപ്പോൾ നടത്തിയിട്ടുള്ള നിയമനം ലെക്ലിക്കൺ വിഭാഗത്തിൽ നിലനിൽക്കുന്ന അടിയന്തിര സാഹചര്യം പരിഗണിച്ച് ഡെപ്യൂട്ടേഷൻ വ്യവസ്ഥയിൽ താൽക്കാലികമായാണ്. ലെക്ലിക്കണിന്റെ ഒമ്പതാം വാളുത്തിലെ ഗുരുതരവീഴ്ചകളുമായി ബന്ധപ്പെട്ട അന്വേഷണ കമ്മിറ്റിയുടെ റിപ്പോർട്ടും മുൻകാലങ്ങളിലെപ്പോലെ ലെക്ലിക്കൺ വകുപ്പിൽ വിവിധ ഭാഷകളിലായി ഉണ്ടായിരുന്ന വിദഗ്ദ്ധരുടെ പങ്കാളിത്തവും കൂടി വിലയിരുത്തി ഭാഷാവിദഗ്ദ്ധർ ഉൾപ്പെടുന്ന സെലക്ഷൻ കമ്മിറ്റി നൽകിയ ശുപാർശപ്രകാരം മലയാള ഭാഷയിലെ ഡോക്ടറേറ്റിനൊപ്പം സംസ്കൃതഭാഷയിലെ ഡോക്ടറേറ്റും കൂടി ചേർത്ത് യോഗ്യത വിപുലപ്പെടുത്തി വിവിധ സർവ്വകലാശാലയിലെ ബഹുഭാഷാ പാണ്ഡിത്യമുള്ള പ്രൊഫസർമാർക്ക് ഡെപ്യൂട്ടേഷൻ വ്യവസ്ഥയിൽ എഡിറ്റർ തസ്തികയിലേയ്ക്ക് അപേക്ഷിക്കാൻ അവസരമൊരുക്കിയിരുന്നു. ഈ നിയമനം പൂർണ്ണമായും താൽക്കാലികമായി ഡെപ്യൂട്ടേഷൻ വ്യവസ്ഥയിൽ മാത്രമാണെന്നതിനാൽ അതിനെ ഓർഡിനൻസിന് വിരുദ്ധമായി കാണാനാകില്ല.

(സി) സർവ്വകലാശാല ഓർഡിനൻസിൽ നിശ്ചയിച്ചിട്ടുള്ള യോഗ്യതകളിൽ മാറ്റംവരുത്താൻ വൈസ് ചാൻസലർക്കോ രജിസ്ട്രാർക്കോ അധികാരമുണ്ടോയെന്ന് വ്യക്തമാക്കാമോ?

സർവ്വകലാശാലയിലെ ഏതെങ്കിലുമൊരു തസ്തികയിലേയ്ക്കുള്ള സ്ഥിരം നിയമനത്തിനായി സർവ്വകലാശാല ഓർഡിനൻസിൽ നിശ്ചയിച്ചിട്ടുള്ള യോഗ്യതകളിൽ മാറ്റംവരുത്താൻ വൈസ് ചാൻസലർക്കോ രജിസ്ട്രാർക്കോ അധികാരമില്ല.

(ഡി) 2021 ജനുവരി 28-ന് പുറപ്പെടുവിച്ച പ്രസ്തുത നിയമന വിജ്ഞാപനം പത്രങ്ങളിലോ യൂണിവേഴ്സിറ്റിയുടെ വെബ്സൈറ്റുകളിലോ പ്രസിദ്ധീകരിച്ചിരുന്നോ; വിശദാംശങ്ങൾ നൽകാമോ?

2021 ജനുവരി 28-ന് പുറപ്പെടുവിച്ച പ്രസ്തുത ഡെപ്യൂട്ടേഷൻ നിയമന വിജ്ഞാപനം സർവ്വകലാശാല വെബ്സൈറ്റിലും പത്രങ്ങളിലും പ്രസിദ്ധീകരിച്ചിട്ടുണ്ട്. 28-1-2021 മുതൽ സർവ്വകലാശാല വെബ്സൈറ്റിലെ ജോബ് നോട്ടിഫിക്കേഷൻസ് ലിങ്കിൽ പരസ്യപ്പെടുത്തിയിട്ടുണ്ട്. 30-1-2021, 8-2-2021 തീയതികളിൽ വിജ്ഞാപനം സംബന്ധിച്ച ഔദ്യോഗിക പത്രക്കുറിപ്പുകൾ എല്ലാ പത്രമാധ്യമങ്ങൾക്കും നൽകിയിട്ടുണ്ട്.

കായിക മേഖലയുടെ വികസനം

14 (*104) ശ്രീമതി ദെലീമ:

ശ്രീ. തോട്ടത്തിൽ രവിന്ദ്രൻ:

ശ്രീ. എം. വിജിൻ:

ശ്രീ. പി. പി. സുമോദ്: താഴെ കാണുന്ന ചോദ്യങ്ങൾക്ക് കായികം, വെബ്, ഹജ്ജ് തീർത്ഥാടന വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്തെ കായികമേഖലയെ ദേശീയ-അന്തർദേശീയ നിലവാരത്തിലേയ്ക്ക് ഉയർത്തുക എന്ന ലക്ഷ്യത്തോടെ കഴിഞ്ഞ സർക്കാർ നടപ്പാക്കിയ പദ്ധതികൾ എന്തെല്ലാമാണെന്ന് അറിയിക്കാമോ;

&

(ബി) കായിക മേഖലയുടെ വികസനത്തിന്റെ പ്രാരംഭ പ്രവർത്തനമായ പശ്ചാത്തല സൗകര്യങ്ങൾ ഒരുക്കുന്നതിനായി ആരംഭിച്ച സ്റ്റേഡിയങ്ങളുടെ നിർമ്മാണ പുരോഗതി വിലയിരുത്തിയിട്ടുണ്ടോ; വിശദമാക്കുമോ?

സംസ്ഥാനത്തെ കായിക മേഖലയെ ദേശീയ-അന്തർദേശീയ നിലവാരത്തിലേയ്ക്ക് ഉയർത്തുക എന്ന ലക്ഷ്യത്തോടെ 2016-17, 2017-18 ബഡ്ജറ്റുകളിൽ ഉൾപ്പെടുത്തിയും കിഫ്ബി ധനസഹായത്തോടെയും 14 ജില്ലാ സ്റ്റേഡിയങ്ങളും 43 പഞ്ചായത്ത് സ്റ്റേഡിയങ്ങളും ഉൾപ്പെടെ ഏകദേശം 1,000 കോടി രൂപ മുതൽമുടക്കിൽ നിർമ്മിക്കുന്നതിന് വിവിധ പദ്ധതികൾ ആവിഷ്കരിച്ചിട്ടുണ്ട്. കൂടാതെ സർക്കാർ ഉടമസ്ഥതയിലുള്ള ജി.വി.രാജ സ്പോർട്സ് സ്കൂൾ-മൈലം, സ്പോർട്സ് ഡിവിഷൻ-കണ്ണൂർ എന്നിവിടങ്ങളിലെ അടിസ്ഥാന സൗകര്യം മെച്ചപ്പെടുത്തുന്നതിനായി വിവിധ പദ്ധതികൾ ആവിഷ്കരിച്ചിട്ടുണ്ട്. കിഫ്ബി ഫണ്ട് ഉപയോഗിച്ചും പ്ലാൻ ഫണ്ട് ഉപയോഗിച്ചും നടപ്പിലാക്കിയ പദ്ധതികളുടെ വിശദാംശങ്ങളും നിർമ്മാണ പ്രവർത്തികൾ ആരംഭിച്ച സ്റ്റേഡിയങ്ങളുടെ പുരോഗതിയും അനുബന്ധമായി ഉൾക്കൊള്ളിച്ചിട്ടുണ്ട്*.

* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്